



□ У межах Дыкастэрыі па служэнні інтэгральнаму развіццю чалавека створана спецыяльныя Камісія па надзвычайнай сітуацыі, выкліканай пандэміяй каранавіруса. Яна функцыянуе ў супрацоўніцтве з усімі структурамі Рымскай курыі і мясцовымі Касцёламі. Дзейнасць падтрымліваюць сусветныя інтэлектуальныя цэнтры, сярод якіх Джорджтаўнскі і Патсдамскі ўніверсітэты, Каталіцкі ўніверсітэт Найсвяцейшага Сэрца Езуса ў Мілане (Італія), міжнародная арганізацыя “World Resources Institute”. Задача ватыканскай камісіі па COVID-19 – падрыхтаваць будучыню Касцёла пасля пандэміі.

†

□ Святы Айцец Францішак заснаваў Фонд “Gesù Divino Lavoratore” (“Езус Боскі Роботнік”), мэта якога палягае на падтрымцы людзей, якія адчуваюць сур’ёзныя фінансавыя цяжкасці ў выніку пандэміі (без стабільнай працы, тых, каму не аднавілі кантракты, хто працаваў пагадзінна ці праходзіў стажыроўку, а таксама хатніх работнікаў, дробных прадпрымальнікаў, самазанятых). Пачатковы капітал Фонда склаў 1 мільён еўра, якія ахвяраваў Папа. Між іншым, Пантыфік заклікаў вернікаў у духу салідарнасці прабачыць даўгі і спыніць судовыя цяжбы.

□ Кіраўнік праекта па расшыфроўцы геному чалавека Фрэнсіс Колінз стаў лаўрэатам Тэмплтанайскай прэміі за 2020 год. Прэмія ўручана навукоўцу за “спрыянне інтэграцыі веры і розуму”. На думку даследчыка, праз навуку можна “ацаніць веліч Богага стварэння”, што з’яўляецца своеасаблівай формай адарацыі. Тэмплтанайская прэмія заснавана ў 1972 годзе. Яе лаўрэатамі становяцца вучоныя, філосафы, пісьменнікі, прадстаўнікі духавенства, грамадскія дзеячы, якія зрабілі значны ўнёсак у даследаванне духоўнай сферы жыцця і паспрыялі дыялогу паміж навукай і рэлігіяй.

□ Лацінскі патрыярхат Іерусаліма прадае сваю маёмасць у Святой Зямлі: нерухомасць і тэрыторыі ў Іарданіі, а таксама ў Назарэце. Такі крок выкліканы катастрофічнай фінансавай сітуацыяй, і ў прыватнасці – беспрэцэдэнтнай запазычанасцю, якая ў апошні час перавысіла суму ў 100 мільёнаў даляраў. Пакупніком з’яўляецца арабскі бізнесмен, а Патрыярхат працягвае займаць 10 гектараў у родным горадзе Пана Езуса. Яны будуць служыць мясцовай хрысціянскай супольнасці.

□ Прэзідэнт біскупскай канферэнцыі ЗША абп Хасэ Гомес выказаў заклапочанасць Касцёла з нагоды рашэння Вярхоўнага суда. Яно тычыцца таго, што закон аб супрацьдзеянні дыскрымінацыі 1964 года таксама павінен распаўсюджвацца на

гомасексуалістаў і трансгендэраў. Ёсць асцярогі, што гэтае рашэнне будзе выкарыстана для знішчэння свабоды веравызнання і свабоды сумлення (напрыклад, каб прымусіць Касцёл удзяляць аднаполыя шлюбы, альбо вернікаў – да дзеянняў, якія супярэчаць іх поглядам).

Кожны месяц у санктуарыі Божай міласэрнасці ў Кракаве-Лагеўніках адпраўляецца св. Імша за бацькоў у жалобе пасля смерці дзіцяці.

vaticannews.va; ekai.pl; credo.pro